


Dum Thraces Ubique Pugno In Sede Sic Tuta Consto



Il-Festa Nazzjonali tal-Konti Ruġġieru, 1894

Adrian Mizzi

L-ideja dominanti ta' Chesterton u Belloc, żewġ kittieba prolifici Kattoliċi Ingliżi hi li ċ-ċivilta' u l-unità tal-Ewropa hi ċ-ċivilta' u l-unità Kattolika. Dawn iż-żewġ kittieba jostnu li sa ma qabel tfaċċat *ir-Riforma Protestanta* li hawdet l-Ewropa kollha, kull bniedem ċivili kien jgħożż din iċ-ċivilta' u din l-unità li minnha kien jiffirma parti bl-akbar dover ta' omoġenità kull pajjiż Ewropew, saħansitra anke Malta.



Inċiżjoni tal-Konti Ruġġieru

Fid-dawl ta' dawn ir-riflessjonijiet profondi nifhmu ahjar il-ġrajjet u t-tradizzjoni Maltija. Dan anke jekk fil-perjodu mudlam tad-dominazzjoni mawmettana, id-dokumenti storiċi jgħarfuna li l-familji Nsara f'pajjiżna – jiġifieri Maltin li ġew ridotti f'numru limitat hafna fost numru kbir ta' Gharab *li ma setghux ma jobdux il-lingwa tal-Għarab*, baqgħu f'pajjiżna. Ma' dawn ahna konnessi u mhux mal-Gharab li ġew imkeċċijin minn pajjiżna għall-habta tas-sena 1090 WK. Anke jekk fuqna mponew l-influenza tal-lingwa nattiva tagħhom, jiġifieri l-*Għarbi Andalusi*, li mill-fdalijiet tiegħu hareġ l-ilsien Malti bhala simbolu li jiddistingwina bhala pajjiż u nazzjon.

B'tifkira tat-tmien ċentinarju mill-miġja f'Malta tal-Konti Ruġġieru *La Società Filarmonica Conte Ruggiero*, taht il-presidenza tal-Avukat Dottor Agostino Naudi – kandidat mal-*Partito Nazionale* ta' Fortunato Mizzi, bdiet torganizza u tiċcelebra festa nazzjonali ad unur il-hakkiem imsemmi bl-akbar pompa fir-Rabat u f'*Citta Notabile* (l-Imdina). I-qofol tagħha ntlahaq nhar il-Hadd 28 ta' Settembru 1890 b'attivitajiet li kienu jikkumplimentaw sew il-livell tal-Festa Nazzjonali tal-Vitorja nhar l'*Otto Settembre* ġewwa Pjazza San Ġorġ fil-Belt Valletta. Ghar-Rabtin, din il-ġrajja kummemorattiva serviet sabiex tibda tiġi organizzata festa nazzjonali ta' kull sena lill-Konti Ruġġieru ġewwa l-Imdina u r-Rabat. Dan wara tant snin ta' stennija miċ-ċittadini tal-lokalità.

Sostnut b'din il-fehma soda bhal kompatrijotti tiegħu, s-Sur Mallia Tabone, kunsillier elett tal-Imdina, flimkien mal-imsemmi Dottor Naudi ssoktaw ihabirku sabiex jinghata l-permess għall-organizzazzjoni tal-festa. Il-Gvern ta' dak iż-żmien kien ta s-somma

sabiha ta' mitt lira, miġbura mit-tombli li kienet issir fuq il-fosos tal-Furjana.

Is-sinifkat ta' din il-festa jkompli jaghtina hjiel li l-Konti Ruġġieru kien meqjus bhala benefattur kbir ta' pajjiżna b'mod erojku, għaliex huwa maghruf li heles lil Malta mill-hakma *Għarbija Seracina* u waqqaf il-Katidral tal-Imdina. Fi zminijiet aktar riċenti, l-istudjużi tal-era Normanna bdew isostnu li kien l-istess Konti Normann li seta' beda l-Kruċjati għall-Art Imqaddsa.

Fis-snin 1893 u 1894, tant eskalat din il-manifestazzjoni f'dik li hija popolarità li l-organizzaturi ppubblikaw ktejjeb u programmi dwar il-Konti Ruġġieru u dwar x' kien skedat li jsir dakinhar, inkluża l-partecipazzjoni mużikali tas-*Società Filarmonica Conte Ruggiero*, s-*Società Filarmonica Pinto* ta' Hal Qormi u dik tas-*Società Filarmonica L'Unione* ta' Hal Luqa nhar il-Hadd 30 ta' Settembru 1894. Il-*Filarmonica L'Unione* kienet immexxija mid-direttur ċelebri Profs. Gaetano Grech M.A.C.R.B., li f'it tax-xhur f'dik l-istess sena kien anke nġhata onorofidenza internazzjonali miċ-*Circolo Bellini* ta' Catania.

Għalhekk, b'qima u mhabba dejjema lejn l-istorja ta' Malta u dik glorjuża tal-Banda L-Unjoni, simbolikament inxebbah l-iskrizzjoni li tinsab fuq il-ġawhra arkittetonika tagħna l-Maltinta' *Portes des Bombes* il-qadim - *DUM THRACES UBIQUE PUGNO IN SEDE SIC TUTA CONSTO* li tfisser 'Waqt li niġġieled lit-Torok kullimkien noqghod fis-sod fil-kwartieri'.

Is-Socjetà Filarmonika L-Unjoni giet mistiedna mill-kumitat tad-direzzjoni sabiex iddoqq programm mużikali nhar il-Hadd 30 ta' Settembru fit-3.00 p.m. fl-izjed post prominenti tar-Rabat fuq panorama mill-isbah ta' Pjazza Saqqajja, f'laqgħa straordinarja tal-pubbliku ta' dik il-lejla festiva u storikament patrijottika. Dakinhar tal-festa, ċ-ċelebrazzjoni bdiet għas-7.00 ta' filgħodu meta l-Istatwa tal-Konti Ruġġieru giet mehuda mill-Kazin San Pawl għal Pjazza Saqqajja akkumpanjata mill-Banda Konti Ruġġieru li dik is-sena kienet taht il-presidenza tal-maghruf Baruni Ġermaniż Massimiliano Von Tücher (1893 - 1914).



Astratt mill-programm tal-festa nazzjonali tal-Konti Ruġġieru fl-1894



Diploma mic-Circolo Bellini li ingħatat lil Profs. G. Grech fl-1894

Fid-9.00 ta' filghodu kellhom jibdew jindaquq diversi marċi mat-toroq ta' Citta Notabile u r-Rabat, filwaqt li f'nofsinhar, wara l-hruq tas-salut grandjuż ta' murtaletti, l-Banda Konti Ruggieru ghamlet marċ mat-toroq tar-Rabat u wara, l-kor tat-tfal akkumpanja bil-kant lill-Banda tal-lokal b'Innu Marċ kompożizzjoni tas-Surmast Antonio Agius, li kien 'Capo di Banda' u 'Maestro Di Musica' tal-Orfanatorio fl-1890. Dan minkejja l-fatt illi fis-sena 1893 ġie miktub l-'Inno Marcia Nazionale Conte Ruggiero', fuq lirika bit-Taljan tal-Kanonku Kollegġjali Gio Batta Micallef, li kien Rettur tas-Santwarju Nazzjonali tal-Grotta ta' San Pawl, u b'mużika tas-Surmast Rabi Mro. Epifanio Agius, li aktar tard kien inhatar id-direttur mużikali tal-Banda Konti Ruggieru.

Hekk kif nazzjon jghaddi minn diversi grajjiet li jhallu t-timbru taghhom fuq il-hajja tal-poplu, u bhalma l-bniedem jghaddi minn diversi grajjiet u saram fil-hajja, hekk jiġri lin-nazzjon ta' pajjiż. Izda hekk kif matul is-sena, nazzjon ifakkar il-kisbiet u jikkommemora grajjiet fil-mixja tieghu fl-istorja, hekk kienet, hija u ha tkun ukoll l-istorja grandjuża tas-Socjetà Filarmonika L-Unjoni fost l-ewlenin ta' Malta.

Referenzi:

Programma della Festa Nazionale del Conte Ruggiero da Solennazzarsi al Rabato il 30 Settembre 1894 (Astratt)

Malta, Mercoledì 3 Ottobre 1894 p.2

Herbert Ganado 'Wieħed Minnkom', L-Ewwel Ktieb (1933- 1951) p.12 u p.13

Skrizzjoni ta' fuq il-Bieb il-Bombi l-qadim A.D. 1721

Programm tal-Festa 2000, Socjetà Filarmonika L-Unjoni A.D. 1880, p.147

Sit Elettroniku www.sanpawl.rabatmalta.com

Ringrazzjament speċjali jmur lil Kumitat tas-Socjetà San Pawl, Banda Konti Ruggieru, Rabat, Malta



Profs. Gaetano Grech M.A.C.R.B. liebes l-uniformi militari tal-banda tat-Tieni Battaljun tal-Militia Maltija (c. 1890)

Anton Faenza

Għal Xogħol ta' Fireplaces, Stoves u Decorations

Ċempel: 2180 8487 • Mobile: 9947 8769